

అరణ్యపర్వము - జ్ఞానవృథము

విఘ్నేశ్వర ధ్యానమ్

నమస్తే గణనాథాయ గణానాం పతయే నమః ।
భక్తిప్రియాయ దేవేశ భక్తేభ్యః సుఖదాయక ॥

శ్రీనివాస ధ్యానమ్

అనన్తవేదసంవేద్యం నిర్దోషం గుణసాగరమ్ ।
అతీంద్రియం నిత్యముక్తం శ్రీనివాసం భజేనిశమ్ ॥

శ్రీకృష్ణ ధ్యానమ్

వందే నవఘనశ్యామం పీతకాశేయవాససమ్ ।
సానన్దం సున్దరం శుద్ధం శ్రీకృష్ణం ప్రకృతేః పరమ్ ॥

వ్యాస ధ్యానమ్

వేదవ్యాసం స్వాత్మరూపం సత్యసన్దం పరాయణమ్ ।
శాన్తం జితేంద్రియక్రోధం సశిష్యం ప్రణమామ్యహమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, జగద్రక్షణార్థమవతీర్ణస్య, శ్రీమదఖి-
లాండకోటిబ్రహ్మాండనాయకస్య, శ్రీవేంకటేశ్వరస్వామినః,
పరిపూర్ణానుగ్రహేణ, సర్వేషాం, భక్తజనానామ్, ఆధివ్యాధినివృత్తిద్వారా,
ఆయురారోగ్యైశ్వర్యాభివృద్ధ్యర్థం, సర్వారిష్టనివృత్తిద్వారా సకలశ్రేయోఽ-
భివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థసిద్ధ్యర్థం,
సమస్తపాపక్షయార్థం, శ్రీపరమేశ్వరప్రీత్యర్థం శ్రీమన్మహాభారతే, వనపర్వణి,
యథాశక్తి, ద్వాదశోధ్యాయాంతర్గత శ్లోకపారాయణం, ఆచార్యముఖేన
కరిష్యామహే.

శ్రీకృష్ణపరబ్రహ్మణే నమః



ఆత్మా హి జాయతే తస్యాం తస్మాజ్జాయా భవత్యుత ।
భర్తా చ భార్యయా రక్ష్యః కథం జాయాన్మమోదరే ॥ 12-70॥

నన్విమే శరణం ప్రాప్తం న త్యజంతి కదాచన ।
తే మాం శరణమాపన్నాం నాన్వపద్యంత పాండవాః ॥ 12-71॥

పంచభిః పతిభిర్జాతాః కుమారా మే మహాజసః ।
ఏతేషామప్యవేక్షార్థం త్రాతవ్యాస్మి జనార్దన ॥ 12-72॥

ప్రతినింధ్యో యుధిష్ఠిరాత్ సుతసోమో వృకోదరాత్ ।
అర్జునాచ్ఛ్రుతకీర్తిశ్చ శతానీకస్తు నాకులిః ॥ 12-73॥

కనిష్ఠాచ్ఛ్రుతకర్మా చ సర్వే సత్యపరాక్రమాః ।
ప్రద్యుమ్నో యాదృశః కృష్ణ తాదృశాస్తే మహారథాః ॥ 12-74॥

నన్విమే ధనుషి శ్రేష్ఠాః అజేయా యుధి శాత్రవైః ।
కిమర్థం ధార్తరాష్ట్రాణాం సహంతే దుర్బలీయసామ్ ॥ 12-75॥

అధర్మేణ హృతం రాజ్యం సర్వే దాసాః కృతాస్తథా ।
సభాయాం పరికృష్టాహమ్ ఏకవస్త్రా రజస్వలా ॥ 12-76॥

నాధిజ్యమపి యచ్ఛక్యం కర్తుమన్యేన గాండివమ్ ।
అన్యత్రార్జునభీమాభ్యాం త్వయా వా మధుసూదన ॥ 12-77॥

ధిగ్బలం భీమసేనస్య ధిక్పార్థస్య చ పౌరుషమ్ ।
యత్ర దుర్యోధనః కృష్ణ ముహూర్తమపి జీవతి ॥ 12-78॥

య ఏతానాక్షిపద్రాష్టాత్ సహ మాత్రావిహింసకాన్ ।
అధీయానాన్పురా బాలాన్ వ్రతస్థాన్మధుసూదన ॥ 12-79॥

భోజనే భీమసేనస్య పాపః ప్రాక్షేపయద్విషమ్ ।
కాలకూటం నవం తీక్షణం సంభూతం లోమహర్షణమ్ ॥ 12-80॥

తజ్జీరమవికారేణ సహన్నేన జనార్దన ।

సశేషత్వాన్మహాబాహో భీమస్య పురుషోత్తమ ॥ 12-81॥

ప్రమాణకోట్యాం విశ్వస్తం తథా సుప్తం వృకోదరమ్ ।

బద్ధైనం కృష్ణ గంగాయాం ప్రక్షిప్య పురమావ్రజత్ ॥ 12-82॥

యదా విబుద్ధః కౌంతేయః తదా సంఛిద్య బంధనమ్ ।

ఉదతిష్ఠన్మహాబాహుఃభీమసేనో మహాబలః ॥ 12-83॥

ఆశీవిషైః కృష్ణసర్పైః భీమసేనమదంశయత్ ।

సర్వేష్వేవాంగదేశేషు న మమార చ శత్రుహా ॥ 12-84॥

ప్రతిబుద్ధస్తు కౌంతేయః సర్వాన్సర్పానపోధయత్ ।

సారథిం చాస్య దయితమ్ అపహస్తేన జఘ్నివాన్ ॥ 12-85॥

పునః సుప్తానుపాధాక్షీత్ బాలకాన్వారణావతే ।

శయానానార్యయా సార్థం కో ను తత్కర్తుమర్హతి ॥ 12-86॥

యత్రార్యా రుదతీ భీతా పాండవానిదమబ్రవీత్ ।

మహద్వ్యసనమాపన్నా శిఖినా పరివారితా ॥ 12-87॥

హా హతాస్మి కుతోన్వద్య భవేచ్ఛాంతిరిహానలాత్ ।

అనాథా వినశిష్యామి బాలకైః పుత్రకైః సహా ॥ 12-88॥

తత్ర భీమో మహాబాహుః వాయువేగపరాక్రమః ।

ఆర్యామాశ్వాసయామాస భ్రాతృంశ్చాపి వృకోదరః ॥ 12-89॥

వైనతేయో యథా పక్షీ గరుత్మాన్పతతాం వరః ।

తథైవాభిపతిష్యామి భయం వో నేహ విద్యతే ॥ 12-90॥

ఆర్యానుంకేన వామేన రాజానం దక్షిణేన చ ।
అంసయోశ్చ యమౌ కృత్వా పృష్ఠే బీభత్సుమేవ చ ॥ 12-91॥

సహసోత్పత్య వేగేన సర్వానాదాయ వీర్యవాన్ ।
భ్రాతృనార్యాం చ బలవాన్ మోక్షయామాస పావకాత్ ॥ 12-92॥

తే రాత్రౌ ప్రస్థితాః సర్వే సహ మాత్రా యశస్వినః ।
అభ్యగచ్ఛన్మహారణ్యే హిడింబవనమంతికాత్ ॥ 12-93॥

శ్రాంతాః ప్రసుప్తాస్తత్రేమే మాత్రా సహ సుదుఃఖితాః ।
సుప్తాంశ్చైనానభ్యగచ్ఛత్ హిడింబా నాను రాక్షసీ ॥ 12-94॥

సా దృష్ట్వా పాండవాంస్తత్ర సుప్తాన్మాత్రా సహ క్షితౌ ।
హృచ్చయేనాభిభూతాత్మా భీమసేనమకామయత్ ॥ 12-95॥

భీమస్య పాదౌ కృత్వా తు స్వఉత్సంగే తతోఽబలా ।
పర్యమర్దత సంహృష్టా కల్యాణీ మృదుపాణినా ॥ 12-96॥

తామబుద్ధ్యదమేయాత్మా బలవాన్సత్యవిక్రమః ।
పర్యపృచ్ఛత తాం భీమః కిమిహేచ్ఛస్యనిందితే ॥ 12-97॥

ఏవముక్తా తు భీమేన రాక్షసీ కామరూపిణీ ।
భీమసేనం మహాత్మానమ్ ఆహ చైవమనిందితా ॥ 12-98॥

పలాయధ్వమితః క్షిప్రం మమ భ్రాతైష వీర్యవాన్ ।
ఆగమిష్యతి వో హంతుం తస్మాద్గచ్ఛత మా చిరమ్ ॥ 12-99॥

అథ భీమోఽభ్యువాచైనాం సాభిమానమిదం వచః ।
నోద్విజేయమహం తస్మాత్ నిహనిష్యేఽహమాగతమ్ ॥ 12-100॥

తయోః శ్రుత్వా తు సంజల్పమ్ ఆగచ్ఛద్రాక్షసాధమః ।
భీమరూపో మహానాదాన్ విస్మజన్భీమదర్శనః ॥ 12-101॥

రాక్షస ఉవాచ|

కేన సార్థం కథయసి ఆనయైనం మమాంతికమ్ ।

హిడింబే భక్షయిష్యామః న చిరం కర్తుమర్హసి ॥ 12-102॥

సా కృపాసంగృహీతేన హృదయేన మనస్వినీ ।

వైనమైచ్ఛత్తదాఖ్యాతుమ్ అనుక్రోశాదనిందితా ॥ 12-103॥

స నాదాన్వినదన్ష్టోరాన్ రాక్షసః పురుషాదకః ।

అభ్యద్రవత వేగేన భీమసేనం తదా కిల ॥ 12-104॥

తమభిద్రుత్య సంక్రుద్ధః వేగేన మహతా బలీ ।

అగృహ్లాత్పాణినా పాణిం భీమసేనస్య రాక్షసః ॥ 12-105॥

ఇతి శ్రీమహాభారతే వనపర్వాంతర్గత అర్జునాభిగమనపర్వణి

ద్రౌపద్యాశ్వాసనే ద్వాదశోఽధ్యాయః ॥ 12 ॥



శ్రీవేంకటేశ్వరస్వామి వారి గోవిందనామోపనిషత్



అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

